


Complete
5.6

Lehen il-Malti

MAHRUG

MILL-GHAQDA TAL-MALTI (UNIVERSITÀ)



BHAL MISSIER JIŦGHAXXAQ B'ULIEDU L-MAHBUBA
JIŦGHAXXAQ IL-MALTI BIL-KITTIEBA Ż-ŻGHAŻAGH

Il-Hames Sena

Marzu 1935

Għadd 49

Mitbugħ fi-"EMPIRE PRESS" 266, Strada San Paolo — Il-Belt

LEHEN IL-MALTI

MAHRUG MILL-"GHAQDA TAL-MALTI" (UNIVERSITÀ)

MARZU 1935]

IL-HAMES SENA

[Ghadd 49

INHOLLU L-JASAR TAL-KITBA

Aktar minn tfixkil wiehed jiltaqa' miegħu l-kittieb tal-Qorti li jrid il-lum jikteb bil Malti dak li sal-bieraħ kien jinkiteb bit-taljan, u mhux dejjem jaf jehles minn dan it-tfixkil. Minn zewġ għejn l-aktar li ġej it-tfixkil. L-ewwel għajn hi l-sien il-Malti n-nifsu li għad ma għandux fih il-ħeġġa li tista' ddawwru u tħaddmu kif trid. Il-ħajja tal-Malti, bħala lsien il-kitba, għadha ħajja qasira, ftit iżjed minn mitt sena, u f'dawn il-mitt sena l-Malti qatt ma seta' jidhol fejn jidhlu nies it-tagħlim. Għalhekk jekk il-Malti għandu l-qawwa tal-ħajja ħedmiġa, ma għandux il-qawwa tal-ħajja għilmija. It-tieni għajn hi d-drawwa qadima ta' nies il-Qorti jiktbu u jaqraw dejjem kitba taljana, kitba ta' għamla waħda, li, bħala wirt għażiż, tgħaddi minn nisel għal nisel, bla ma titbiddel qatt nikta minnha. U l-moħħ jidra, u l-ħsieb jieħu s-sura li jagħtih il-moħħ.

Ma' dan it-tfixkil inżidu l-fehma tal-kittieba li jaħsbu li l-kitba Maltija, tista' jew ma tistàx, għandu jkollha l-għamla tal-kitba taljana, kelma b'kelma. Bosta drabi jħoss il-kittieb lilu n-nifsu mxikkel, ma jistàx jimxi, iżda ma għandux hila jholl ix-xkiel, billi jagħti għamla oħra, għamla aktar Maltija, lill-kitba tiegħu. Minn dan jiġri li l-Malti fil-kitba tal-liġi jsir bħal libsa rqiqa li tistor ftit u thalli mikxuf hafna mis-sura l-qadima ta' dik il-kitba.

Infissru aħjar x'irridu ngħidu. Ilu ftit ġiet f'idejna din il-ktiba mill-Qorti :

..... *in risposta għal-ittra uffiċjali ta... ta dan ix-xahar, javzak illi hua ma jaccettax l'augment tal-chera tal fond...*

Il mittent jinterpellak biex tgħamel l'ispejjes tar-riparazzjoni skond il pattijet tal locazioni u biex t'ispurga l'ilma mil bir għaliex jinten.

Kitba bħal din, u mijiet oħra ta' qatgħa waħda bħalha, li ma tafx b'liema lsien hi miktuba, tagħmel għajb lit-taljan, għajb lill Qorti u għajb lill-Malti. Dan it-tjassir ta' kitba jidhrilna li għandu jinħall. Il-kittieb għandu jqis biss dak li jrid jikteb u l-lsien li bih irid jikteb. Għandu jqis l-ewwel nett li jfisser hsiebu tajjeb, li jista' jiftiehem bla tfixkil; it-tieni jqis li jfissru kemm jista' jkun kif jitlob il-lsien Malti, li għandu ligijiet għalih in-nifsu, bħalma għandu kull ilsien ieħor. Nerggħu nħarsu lejn il-ktiba li ġibna fuq. Kieku flok: *tagħmel l-ispejjes tar-riparazzjoni*, il-kittieb qal: *tagħmel u thallas it-tiswijiet*. ma kienx ikun eħfef, isbaħ u aħjar? U jekk ma sabx kelma Maltija biex ifisser il-kelma taljana: *mittente*, ma setâx, flok ma jibqa' mjassar ma' din il-kelma. jehles minnha, iħalliha barra għal kollox u jgħid: *javzak... u jinterpellak?* U kieku flok: *in risposta* kiteb: *iwiegħbek u iġħarrfek*, ma kienx ikun bil-wisq aħjar? Bħalma għidna fuq, il-Malti għad ma għandux il-ħeffa li tista' thaddmu kif trid int, u għalhekk il-kittieb tal-Qorti għalkemm jista' jkollu fehma u rieda tajba, għalkemm jista' jkun imħarreġ fil-kitba, ma jistâx għalissa jehles mit-tfixkil kollu. Imma, jekk irid, ħafna tfixkil jista' jehles minnu, billi jaqta' r-rbit li jzommu mjassar ma' kitba barranija. U aktar jonqos it-tfixkil, aktar ma jithaddem b'kull għamla ta' kitba l-lsien Malti.

Nafu li dhalna f'dar ħaddieħor fejn ma għandniex jedd nâmrû. Imma nkunu nonqsu lejn dmirna jekk ma nitkellmûx u ma nurux fehmitna, bħal ma dejjem għamilna f'kull ma jmiss il-Malti.

XIĦ U XIĦA

Fis-sebħ għal xi tmienja Ċikku Hela-flusu, raġel xiĦ ta' ma' dwar is-sebħin, kien q'ed jieħu l-kafè f'daqxejn ta' nofsija wiesgħa mhux hażin. Kien xiĦ Ċikku Hela-flusu; imma f'dirgħajh kien għadu sħiħ u mhux inqas sħiħ, għalkemm zopp, f'riġlejh. "Tarax" kien q'ed igerger waħdu, "li kieku dik it-tomna raba saqwi qabbiltha s-sena l-oħra, kien ikun jaqbilli, għax kieku dahħalt żewġ liri qbiela, u mhux issa qajla sa ndahħal għoxrin skud tal-qara kollu. Ajma j'ommi l-aktar jekk tagħmel xi burraxka silġ, indahħalhom l-għoxrin skud. Dik ix-xitan ta' marti taħti li għam-newwel ma qabbilthiex lil Kalang tal-Boqboq. Ja magħarrqa ta' mara trid lili naħdem; għandha tkun hasbitni xi baġħal tas-sienja lili. Imma, jabbni, minn fuq għadamha niħallas għax ma natihiex x'tonfoq; ħalli ma ssajjarx tisjir. B'li ddaħħal mill-bajd biss tibqa." "U x'int tgerger, qaddisek?", qabżet f'daqqa martu, Wenez il-Hamramana, li kienet qed tissammagħlu, u li dik li żzomm il-flus tal-bajd biss ma niżlitilhiex, "narrak tara x-xemx bil-lejl, iva dejjem tarmi s-sħati! Ħalli minn idejk, ħa ngħidu tat-tmienja, ja mgħallaq ma' tibna! għax żgur ħżunitek gibitna f'dan il-għiaks. Harrek, ixrob il-kafè li baqagħlek!...

U Ċikku Hela-flusu, hawnhekk taha daqqa ta' għajn minn taħt, u bil-fond tal-kafè mbeżlek ma' lħitu, daħaq daħqa ta' ħatba hażina li ma kontx tobsorha fi bniedem ta' sebħin. Iż-żewġ sinniet sofor u maħmuga li kienu baqgħulu mdendlin waħda mal-ħanek ta' fuq, l-oħra mal-ħanek ta' isfel, intlew mat-tarf ta' lsienu, imbagħid iltaqgħu flimkien u f'qilla ta' għatx u ta' gdim, theżzu ma' xulxin. U minn bejniethom ir-ruħ ta' Ċikku, iċċaqalqet, u bezbżet xi erba' kelmiet. Ħa!... Ħa!... Ħa!... intom in-nisa tridu tixtru l-genna bid-daħq fil-wieċ... Ħa! Ħa! Ħa! intom is-saħta tad-dinja... gerħa f'sider l-irġiel; u int ja ħaxixa hażina, li kont għadni fl-aħjar tiegħi inqacétek il-barra bis-saqajn, u, b'inkejja tiegħek, kont nieħu waħda oħra mqar kienet sewda daqs dik il-ħatba ta' ommok, narra x-xjaten iġħarrqok fl-infern... għax, int taħti li dan il-qara sa jibqa' ma' wieċi.

Wenez bil-kemm ma tħajritx tvenvinlu daqqa fuq rasu bl-imselħa li kellha f'idha, imma biex ma ggibhiex bi kbira raddet is-salib biex tgħid tat-tmienja, u, "Ħalli minn idejk, Ċikk" qalet lil żewgħa, ngħidu tat-tmienja, forsi l-qara ma tafx kif jogħila". Ċikku qabillu dan il-kliem; qalbu ħliet biex igħid tat-tmienja ma Wenez. "Għax kos!" ħaseb hu bejnu u bejn ruħu "ma tafx kif il-Bambin igħollili l-qara, mbgħad tat-tmienja f'ħames minuti tgħidha."

Wenez irħiet l-imselħa minn idejha u bdiet it-talba tat-tmienja :

“Anġli u donni jnzjovit Marija” imbagħid urajha wieġeb Ċikku taparsi għodban “Konċettu u l-ispiritu s-santu.” Hawnekk Wenez donnha għadha thewden fuq kliem żewġha, melset ftit fellus żgħir li kien jigrri wara d-dubbien fejnha, sa ma mbgħad wiegbet: “*U cencinna d-domni, et birbinkoru faktum ist*” Ċikku wkoll donnu nesa li kien q’ed jitlob, laqqat l-aħħar ftieta min-nofsija u wara li belagħha ftakar li kien imiss lilu jwieġeb u mgħaġġel mgħaġġel, *tabita nostra in nobis*” qal, u bi ftit avemarijiet għalqu t-talba tagħhom. U mbgħad haas f’qalbu x’jgħidlu li issa l-qara kellu jogħla, sa ma tajjar ftit mill-buri li kellu.

“Ara li għal nofs-in-nhar tkejjilli żingla tisjir shun, u qis li jkun immerraq, għax jien sejjer sal-belt.”

* * *

Il-bogħod mir-raħal tiegħu Ċikku, fuq karrettun nofs haġja kollu mkisser, roti mżarġna, miġbud minn hmara xiha, imdawra bid-dubbien kien għaddej minn waħda mit-triqat tal-belt l-iktar maħnuqa bin-nies. Ċikku ma kienx jaf fejn jagħti rasu; dawk in-nies kollha hadulu moħħu; għax kos! fir-raħal tiegħu, hliet nhar il-festa tal-qaddis ma hux la kemm tara nofs dawk in-nies. “Jekk nasal id-dar b’għadmi shih kollox sewwa” qal Ċikku Hela-flusu fil-waqt li xejjer l-iskuljata għal fuq il-widnejn imdendla tal-hmara “ara kemm hawn x’tara” kompli jgħid, “u n-nisa tal-belt, skumnikati li huma, kemm huma sbieħ... ara dik, wiċċ il-hawħa, u fomm il-laring, x’għajnejn helwin għandha kif serqitli qalbi ja mgħarrqa li hi. Dik sabiħa u mhux Wenez tiegħi wiċċha, wiċċ il-qoxra tal-lumija mitbiela” U għal siegħa shiha baqa’ jhewden fuq il-kobor tal-bini tal-belt, fuq il-għadd bla tarf tal-krarez tan-nar u roti, fuq il-bahrin fis-sakra, u fuq hafna hwejjeġ oħra. U l-hmara miskina b’nofs għalf, baqgħet miexja b’rasha lejn l-art, qisha kienet taħseb fuq il-bluha ta’ sidha. Ma kellhiex xi jrossha, għalhekk setgħet terhi l-pass kemm riedet, għax Ċikku Hela-flusu kien hsiebu fil-hwejjeġ sbieħ u kbar ta’ madwaru. Għadda b’halqu miftuħ minn hada palazz sabiħ, kbir, u għani; u qalbu nkisret x’hin ftakar fl-għorfa żgħira tiegħu, fqira, u bla hajr. U mexa mexa tul it-trieqat tal-belt, dejjem il-quddiem qalb l-għagħa tan-nies, sa ma f’kantuniera lemaħ imwaħħla bħal tagħrifha miktuba bl-ingliż li kienet tghid hekk: “*Drivers must keep to the left*”. Ċikku kien jaf jaqra ftit bil-Malti hażin hażin; u b’għajnejh imberrrqa, “x’għageb ta’ għerf”, qal, “in-nies tal-belt sa fuq il-hitan iwaħħilu l-ittri.” Imbagħad ta s-salt biex jaqraha u mit-tagħrifha kollha deherlu li fehem il-kelma *left* biss. “Tarax” qal hu, “il-Malti tan-nies tal-bliet ma tifhmux kollu għax fih hafna għerf mhux bħal tagħna.

“Tal-belt kollox għandhom sabiħ sa l-ittri li balleċ! ma nafx kif ma nistax naqrahom kollha. Hu x'inhum milli nara, dawn l-ittri jgħidu li hawnhekk hawn xi *lift*. Tajba l-bieċa, hej; mela hawnhekk xi mkien fil-qrib, hawn dik l-imbierka ta' kaxxa magħluqa li titla, u tinzel f'gagġa twila twila bejn il-ħadid. Issa naraha, hej kif jien hawn.” U għibed għal fuq in-naħa tal-lemin. “Harrà, ja ġifa” għajjat mal-ħmara għajjiena “Harrà ja...” Imma hawn f'daqqa waħda ra pulizija ma wiċċu u ħass imsarnu f'saqajh. “Tini ismek”, qallu dan b'lehen imqit. “Ma x'għamilt jien, sinjur”; beka Ċikku mdaħħal f'qoxortu “kont sa nara l-*lift* sinjur u xejn iżjed!” “Ismek inkella nieħdok l-għassa,” għajjat il-pulizija. U Ċikku mbeżża' tah ismu.

* * *

Ċikku Hela-flusu erbat ijiem wara sab ruħu l-qorti quddiem il-maġistrat bħala ħati.

Raġel qasir, botni, li Ċikku ma kienx jaf x'ħobż jiekol, tah ibus is-saliċ u “aħlef u għid is-sewwa,” qallu “biex quddiem Alla ssib is-sewwa.” Ċikku twerwer u saqsa lilu n-nifsu jekk kienx xi darba għamel xi delitt bla ma jaf; jekk setagħx xehet xi mingel għal ras xi ħadd, forsi f'xi ħmar il-lejl!... “Ma naf li għamilt xejn”, qal Ċikku. “Slaleb, qorti, maġistrati, pulizija u dan kollu għal fejn?”

Imbgħad dar lejh il-maġistrat “Sur Fraugisku Xiberras inti tinsab ħati talli ma żammejtx max-xellug int u ssuq il-ħmara u b'hekk ma ksirt it-tagħrif ta' Gvern li tgħid li *Drivers must keep on the left*”, “Ha ngħidlek sinjur” wieġeb Ċikku, qisu f'dinja ohra, “biex ingħidlek, dawk l-ittri qrajthom, u kont naf li hemm xi *lift* fil-qrib, imma qatt ma bsart li ma stajttx immur narah. Għax biex ingħidlek, jien din il-kelma “*lift*” fhimtha, imma l-oħrajn ma stajt nifhem xejn minnhom. Għalhekk sinjur, aħfirli; nitolbok bil-ħniena u nwegħdek li f'għomri kollu ma nħaresx lejn il-*lift* iżjed.” Il-maġistrat tberraq lejh bl-ikraħ; haseb li qed jidhaq bih “għax” qal f'qalbu “in-nies tar-rifula jgħadduk biż-żmien bħalkieku xejn.” Għalhekk kollu mbaqbaq dar lejn l-imsejken Ċikku u qallu: “Hares, ara kif twieġeb lill-maġistrat, għax issib ruhek il-ħabs malajr. U talli mexxejt hażin int tinsab imwaħħal ħames xelini”

Ċikku baqa' mibluġh għall-kliem tal-maġistrat bil-kemm ma riedx jibki. “Hames xelini”, gerger f'qalbu wara li l-qara ma ġieb xejn... dalwaqt nisfa bla ħabba, x'waħda ġratli... żgur Alla laħaqni talli naħqar lill Wenez!... Wenez tiegħi!... Wenez ta' qalbi... aħfirli jaħasra għax għal ftit ma tlifekx għal kollox lilek u l-ħmara... U telaq iżzappap il-barra bil-qalb it-tajba.

Dak il-hin biex itaffi d-dwejjaq, minn taħt ilsien, għanna din il-għanja mqabbla malajr.

Din tal-lift ħallastha qares,
Ix-xitan żgur ried iġġabbini;
Gagħalni hej! naħlef is-sewwa
Biex wehilt ħames xelini!

Igħidu li dak in-nhar Ċikku ħela flusu u Wenez issielmu u li b'turija ta' ħbiberija mġedda Ċikku. bies lil martu taħt il-ħitha, u li Wenez, qisha għarusa ġdida bieset għat-tieni darba f'ħajjitha lil żewġha niedem fuq it-tarf ta' mniefu.

U Ħela flusu ma raġa mar qatt iżjed il-belt.

ĠUŻÈ AQUILINA

IL-MIŻIEN

Alla qiegħed miżien f'idejn il-bniedem
—miżien maħdum b'sengħet-is-sema—u qallu:
“Poġġi f'keffa s-salib u fl-oħra s-sabar,
u ħares lejħ bl-imħabba: issib il-hena.
Il-bniedem, kburi, ħażen għaqlu u qalbu:
nehħa s-sabar mill-keffa l-leminija
u qiegħed 'il pjaċir. Issa mid-dinja
ħarab il-hena; u dak il-għaref ibleh,
li b'idu xattar il-miżien tas-sema,
q'ed iħares miḡxul madwaru u jibza':
inid kieku bil-kliem, bil-wegħdi jgħabbar
dawħ l-imberkin ta' kefef; iżda oh ħasra!
dak il-miżien li fis-smewwiet inħadem
għal l-amar tas-smewwiet biss jaf iwiegħeb.

DUN KARM

IL-GAZZETTA TAL-GVERN 1813-1840

(MINN ĠUŻĒ GATT)

*Lill-habib tiegħi Ninu Cremona,
l-ewwel Traduttur u Editor tal-Lsien
Malti fil-Gazzetta tal-Gvern, dan iċ-
ċekjken xogħol tiegħi, b'għieh u qima
lilu nagħti.*

KELMTEJN LILL-QARREJJA

Għal l-ewwel il-ħsieb tagħna kien li niktbu Grajjiet il-Gazzetta tal-Gvern mill-bidu tagħha sal-lum. Izda wara ħsiebna li aħjar din il-Grajja nwassluha biss sal-1840. Għamilna dan il-ħsieb, għax, l-aqwa ta' Grajjietha, kien iż-żmien ta' bejn 1-1813 u 1-1840. B'dan kollu, jekk naraw li din il-Grajja tingħogob, il quddiem, meta nkunu nistgħu, nwassluha sa fi żmienna.

Ma' Grajjiet il-Gazzetta, bi ħsiebna usemmu wkoll xi hwejjeġ li għandhom x'jaqsmu ma' l-Istamperija tal-Gvern. U dan sa nagħmluh, billi sew il-Gazzetta, kemm ukoll l-Istamperija, mill-1813 il hawn, dejjem imxew id fid u qattgħu hajjit-hom flimkien.

Il-Gazzetta tal-Gvern hi l-ixjeħ Folju fost dawk il-Gazzetti li għandna joħroġu f'Malta l-lum. Dan il-Folju ilu joħroġ, bla ma qata' xejn, mal-122 sena. B'dana kollu, wieħed ma għandux jaħseb li hi kienet l-ewwel Gazzetta li ħarġet fi Gżiritna. Qabilha deħru Gazzetti oħrajn. L-ewwel Gazzetta li Artna l-għa-ziża rat il-ħruġ tagħha, kien fiż-żmien ta' meta l-Francīzi ħakmu fuq Malta. Din il-Gazzetta, li deħret fl-1798, kienet b'żewġ kolonni, f'waħda gġib kitba bil-francīz u fl-oħra t-tifsir ta' dan bit-taljan. L-isem tagħha kien *Journal de Malte*. Izda dan il-Folju ftit kellu hajja. Il-ħruġ tiegħu wasal sal-għaxar għadd biss. Il-ħtija tat-tmiem tiegħu kienet il-qawma u r-rewwixta tal-Maltin għall-Francīzi.

Tliet snin wara li Malta għaddiet għal taħt il-Hakma Ingliża, ħarġu zewġ Folji bit-taljan. L-isem tagħhom kien *L'Argo u Foglio d'Avvisi*. Il-ħajja ta' dawn kienet ukoll qasira bħal ta' l-ewwel Gazzetta li deħret f'Malta, għax, wara ftit għadd, ma ħarġux iżjed. Warajhom ħarġu tnejn oħra, bit-taljan ukoll. L-isem tagħhom kien *Il-Cartaginese u Gazzetta Straordinaria*. Il-ħajja ta' dawn kienet mhux ħażin, billi damu jidhru mas-seba' snin.

Id-daqs ta' dawn il-Gazzetti, sew mit-tul, kemm mill-wisa', kien qiesu daqs dan il-Qari *Lehen il-Malti*. Targa', dawk l-er-

bgha li hargu fi zmien l-Ingliži, kienu iċken minn dik il-Gazzetta li harget fi zmien il-Franċiži.

F'Jannar tal-1812 hareġ Folju ieħor b'sura u għamla ta' Gazzetta aktar mill-oħrajn kollha li deheru qablu. Targa' dan, fil-kobor, kien imdaqqas mhux hażin. Id-daqg tiegħu kien ta' darbotejn akbar mill-oħrajn. Dan il-Folju kien bit-taljan, u hareġ taħt l-isem ta' "Giornale di Malta". Il-ħruġ u l-kitba tiegħu kienu taħt il-ħsieb u t-tmexxija ta' Vitor Barzoni u Ġużè Casolani. Dan ta' l-aħħar kien Malti, iżda Barzoni kien Taljan.

Bħalma jaf kulhadd, fil-gwerra l-kbira li saret fi żmienna, il-Ġnus kollha kellhom l-aqwa kittieba magħhom. Dawn kienu mħallsa bil-flus it-tajba minnhom. Ix-xoġħol ta' dawn kien, biex, bil-kitba tagħhom, iġhinu lil dawk il-Ġnus li kienu jħallsuhom u, kemm jistgħu, juru ikraħ il-ġħadu tagħhom. Hekk ukoll ġara fi zmien il-gwerer ta' Napuljun Bonaparti. Wieħed minn dawn il-kittieba ta' dak iż-żmien kien Vitor Barzoni li semmejna. Dan inġieb f'Malta mill-Gvernatur Xandru Ball. Ix-xoġħol ta' Barzoni kien li jagħti kitba lill-Gvern li turi ikraħ kemm tista' lil Napuljun Bonaparti u lir-Repubblika Franċiża. Il-ħsieb tal-Gvern kien biex il-qarrej jibda jistkerraħhom u jsir jistmellhom. Ta' dan ix-xoġħol, kif insibu fil-Manuskritt tal-Biblijoteka għadd 358, Barzoni kellu għaxar liri fix-xahar mill-Kaxxa ta' Malta. Iżda wara xi zmien, Barzoni żdied fil-ħlas, billi tawh 41 skud u 8 rbghajja oħra fix-xahar, ma' li kellu. U dan sar, kif iġħid l-imsemmi Manuskritt, b'Notifikazzjoni tas-16 ta' Ġunju 1808. Targa' l quddiem, Barzoni reġa' żdied, għax fl-1812, fiż-żmien li kien joħroġ il-*Giornale di Malta*, insibu li b'kollox kellu 183 skud u 4 rbghajja fix-xahar. U Casolani, talli kien iġħiu lil Barzoni fil-ħruġ tal-*Giornale di Malta*, kellu 35 skud fix-xahar (1).

(1) F'din il-Ġrajja tal-Gazzetta tal-Gvern, wieħed isib imsemmija l-Iskudi, l-Irbghajja u l-Hbub għal dak li huwa ħlas fil-Gazzetta u tal-ħaddiema fl-Is-tamperija. Dawn il-flus tar-ram ta' Malta, fl-ewwel snin tal-Makma Ingliża hawn, meta kienu jissarrfu fi flus tal-fidda ingliži, kienu jġibu iżjed milli jghoddu l-lum. Niftiehm sewwa. Jekk il-lum skud inghoddh b'20 sold ingliži, dari, fiż-żmien li semmejna, kien jiswa żewġ xellini.

Dan is-sivi fil-flus tar-ram ta' Malta, hn ta' min jistagħgeb bih. Dawn il-flus, fi zmien l-Ordni, ġie li tilfu 107 fil-mija meta wieħed kien irid jagħmilhom fidda, ukoll fi flus tal-fidda ta' Malta, fil-ħin li fi zmien l-Ingliži saru jiswew hekk, kif semmejna.

Maż-żmien, il-flus ingliži għolew. B'dan kollu, baqghu jissarrfu wkoll b'aqas milli jġibu l-lum. Fiż-żmien li kien qieghed joħroġ il-*Giornale di Malta* (1812), kull skud ta' Malta (flus tar-ram), kien qieghed iġib ftit aktar minn 21 sold u sitt habbiet ingliži (flus tal-fidda). Biex niftiehm aħjar, niehdu l-ħlas li kienu jagħtu lil Barzoni. Dan kellu 2200 skud fis-sena, flus ta' Malta. Jekk lil Barzoni kienu jridu jħallsuh bi flus tal-fidda ingliži, iridu jagħtuh b'kemm jiswew £194 u 15 il-xelin tal-lum. Iżda jekk l-2200 skud wieħed irid inghoddhom kif jissarrfu l-lum, isib li dawn kienu jġibu £183-6-8 biss.

Il-flus ingliži bdew jissarrfu daqs kemm inghoddu l-lum, kien meta harget il-Proklama tad-9 ta' Ġunju 1825.

Il-*Giornale di Malta* nistgħu ngħidu li kien il-bidu ta' ħruġ il-Gazzetta tal-Gvern, ta' dik il-Gazzetta li għadha toħroġ sa fi żmienna, kif sa nuru.

Kienet l-1813, dik is-sena li Artna l-għażiża rat tiżreġ fuqha l-marda ħarxa u kiefra tal-pesta li, bil-mingel qerriedi tagħha, għamlet ħerba lil Gżirijietna, billi minn fost niesna fiasdet l-eluf: Din il-marda kienet fl-eqqel tagħha, meta f'Ottubru tal-1813 wasal fostna, bħala Gvernatur tagħna, Sir Thomas Maitland. Ftit jiem wara l-miġja tiegħu hawn, Maitland żamm il-*Giornale di Malta* mill-ħruġ tiegħu. Floku gieġfiel li jibda joħroġ Folju ieħor bit-taljan. Lil dan tah l-isem ta' *Gazzetta del Governo di Malta*. Biex jieħdu fisieb ta' din il-Gazzetta, bħala kittieba u mexxejja tagħha, Maitland qabbad lil Barzoni u lil Casolani. U dawn baqgħu b'dak il-ħlas li kellhom ta' meta flimkien kienu joħroġu l-*Giornale di Malta*.

L-ewwel għadd tal-Gazzetta tal-Gvern deher fis-27 ta' Ottubru 1813. Wara baqgħet toħroġ darba fil-gimġha—kull nhar t'Erbgħa. Id-daqs tagħha kien ftit iċken minn kif inhi qiegħda toħroġ il-lum. Meta kienet tidher b'4 paġni biss, kull għadd jinbiġħ irbgħajjejn; iżda meta kienet toħroġ b'aktar paġni milli semmejna, il-ħlas tagħha, biex wieħed jixtriha bil-waħda, kien iżjed b'10 ħabbiet oħra.

Il-Gazzetta tal-Gvern ta' dari, ma kellhiex x'taqsam ma kif toħroġ il-lum. Fi żmienna ma gġibx ħlief il-Liġijiet u dak kollu li għandu x'jaqsam mat-tmexxija tal-Hakma tal-Gżira; iżda dari, billi hawn Malta ma kienx hawn Gazzetta oħra ħliefha, kienet toħroġ mimlija kollha aħbarijiet ta' Barra u b'xi ftit ta' Malta wkoll. Għalhekk, għal dawk il-ħwejjeg li kien joħroġ il-Gvern, il-Kummissarjat, eċċ. kienet tinhela xi paġna biss. Targa', il-Gazzetta kienet taqdi n-nies f'dak kollu li kien jinftiġilhom iħabbru fiha dwar bejgħ u xiri ta' kull haġa, irkantijiet, eċċ. U dan kien isir, billi wieħed iħallas xi haġa u jgħib it-tagħrif li jkun irid.

Għalkemm il-Gazzetta kienet iggħib l-aħbarijiet li semmejna, dawn dejjem kienu jingħażlu fost dawk li ma jistgħux ikunu ta' l-ebda tfixkil għal Gvern. Targa', billi f'dak iż-żmien kien hawn iċ-ċensura għal kull ma jiġi stampat f'Malta, kull haġa li kellha tidher fil-Gazzetta, qabel kienet tghaddi minn taħt għajnejn is-Segretarju Prinċipali tal-Gvern.

Il-Gazzetta kienet toħroġ mill-Istamperija tal-Gvern, fil-Palazz, fejn ukoll minn hemm biss kienet tinbiġħ u titqassam lil l-imsiebin. Il-ħlas ta' dawn kien ta' 6 skudi u 6 rbgħajja fis-sena.

It-Torkju li bih bdiet tkun stampata l-Gazzetta tal-Gvern, kien dak it-Torkju li Pintu gieb hawn fl-1756, meta dan il-Gran Mastru daħħal l-Istampa f'Malta. U b'dan it-Torkju damet toħroġ sa fi żmien il-Gvernatur Maitland.

Fl-ewwel għadd tal-Gazzetta li hareġ, insibu mħabbra, taht ir-ras tagħha, ordni maħruġ mill-Gvernatur. Dan l-Ordni kien iġharraf u jwissi, li dawk in-Notifikazzjonijiet u l-Avviżi Pubbliċi li jidhru f'din il-Gazzetta, b'taħthom isem xi hadd minn dawk li kienu jagħmlu sehem mill-Hakma tal-Gżira, kellhom ikunu miżmuma li huma minnhom, ta' saħħa, iġoddu u jiswew. Għalhekk kulhadd kellu jħarishom, billi jmejje rasu u joqgħod għalihom, sew dawk li kienu jaħdmu mal-Gvern, kemm ukoll dawk kollha li jkunu f'dawn il-Gzejjer.

L-Istamperija tal-Gvern ma damitx wisq fil-Palazz wara l-miġja hawn tal-Gvernatur Maitland. Billi marad bil-pesta wieħed mis-Soldati Maltin tal-Veterani, li l-kwartier tagħhom kien fil-Palazz, Maitland ried li daru tkun battala minn kull uffiċċju tal-Gvern li kien hemm fiha. Fuq hekk, l-Istamperija ngarret mill-Palazz għal Strada Britannica, fil-Berġa ta' l-Italja, fejn il-lum hemm l-Arkivju tan-Nutari.

Għal bidu li bdiet toħroġ il-Gazzetta, bħala haddiema ta' l-id fl-Istamperija tal-Gvern kien hemm jaħdmu 16 il-ruħ. Dawn kienu mqassma hekk : 1 Stampatur, 7 Kompożituri u 8 Turkolieri. L-Istampatur, Nastas Decandia, kellu 45 skud fix-xahar. Mill-Kompożituri kien hemm tnejn bil-35 skud fix-xahar, tlieta bit-30 u t-tnejn l-oħra bil-20 skud. It-Turkolieri kellhom 30 skud fix-xahar kull wieħed. Tnejn mill-Kompożituri kienu Ingliżi u iehor x'aktarx li kien Taljan, kif jidher minn ismu. Imbagħad ma dawn kien hemm ukoll wieħed bħala Direttur ta' l-Istamperija, b'50 skud fix-xahar. Dan kien Fra Gwann Mallia. Izda fuq kulhadd kien hemm is-Suprintendent Gavino Bonavita Champion, bi hila ta' 60 skud fix-xahar. Bonavita laħaq f'dax-xogħol b'Notifikazzjoni tal-24 ta' Ottubru 1803.

Mill-hilas li semmejna ta' dawk li kellhom x'jaqsmu ma' l-Istamperija u l-Gazzetta tal-Gvern, niehdu, li l-Editor tal-Gazzetta, Barzoni, kien imħallas b'1470 skud fis-sena aktar mis-Suprintendent ta' l-Istamperija.

Mid-dhul u l-ħruġ tal-flus li kellha l-Kaxxa ta' Malta fl-ewwel sitt xhur tal-1814, niehdu, li mill-Istamperija l-Gvern daħhal 10,408 skudi u 3 rbgħajja, u mill-Gazzetta daħhal 3756 skud u 9 rbgħajja. Għaż-żamma ta' l-Istamperija hareġ 7011 il-skud, 8 rbgħajja u 13 il-ħabba, u fil-Gazzetta nefaq 4098 skud, 9 rbgħajja u 10 ħabbiet.

Mela, jekk il-Gvern gie tilef mill-ħruġ tal-Gazzetta, gie qala' mix-xogħol li daħal fl-Istamperija. Minn din daħhal 3386 skud, u 6 rbgħajja u 7 ħabbiet iżjed milli nefaq. Dan il-qliġħ, mhux biss kien jagħmel tajjeb għat-telfa ta' 642 skud u 10 ħabbiet li l-Gvern kellu mill-Gazzetta, iżda, wara li jinqatgħu dawn, kien jibqa' wkoll 2744 skud, 5 rbgħajja u 9 ħabbiet qliġħ għall-Kaxxa ta' Malta.

Fl-1814 Maitland għamel taqliba kbira fid-Dipartimenti tal-Gvern. F'dawn biddel, gedded, sewwa u naqqas jew żied in-nies li kien fihom u l-ħlas li kellhom. Fost dawn messhom ukoll sehem l-Istamperija u l-Gazzetta tal-Gvern.

Għall-Gazzetta tal-Gvern, Maitland ħalla lil Barzoni waħdu, biex, bħala Editur tagħha, jiehu ħsiebha hu, bla għajnu ta' ħadd. Għal din iż-żjieda fix-xogħol, Barzoni ma ħa xejn, iżda baqa' bil-ħlas li kellu qabel. Lil Casolani tefgħuh banda oħra, jagħmel xogħol ieħor mal-Gvern, billi laħħquh Assistent tal-Kollettur tar-Rendita Territorjali, b'125 skud fix-xahar.

Lil Gavino Bonavita Champion, bħala Suprintendent ta' l-Istamperija. flok is-60 skud fix-xahar li kellu, Maitland tah 100 skud. U Mallia kien mitluq mix-xogħol għal kollox, waqt li fix-xahar ħallewh jibqa' jieħu, sal-mewt tiegħu, il-50 skud li kellu ta' meta kien jaħdem.

Fra Gwann Mallia, id-Direttur ta' l-istamperija, kien qassis ta' l-Ordni. Daħal jaħdem fl-Istamperija fl-1763, meta kien għadu tfal. L-ewwel ħlas tiegħu kien ta' rbighi (20 ħabba) kull jum. Fl-1772 laħaq flok l-ewwel Stampatur (Dun Nikola Capaci) li l-Gran Mastru Pintu kien gieb hawn minn barra. Fi żmien il-Franċiżi sar Direttur ta' l-Istamperija, kif ukoll hekk baqa' fi żmien l-Ingliżi.

Mat-tluq ta' Mallia, ix-xogħol ta' Direttur ta' l-Istamperija spiċċa wkoll. Floku daħhlu Korrettur u wieħed li jqassam il-Gazzetta. Lil dawn tawhom 30 skud kull wieħed fix-xahar.

Wara Mallia spiċċa wkoll Vitor Barzoni. Il-ftit snin li Barzoni ħadem għal Gvern Inqliż, mar fihom tajjeb qatigħ. Barzoni, wara li spiċċa minn Direttur tal-Gazzetta tal-Gvern, telaq minn hawn bi ħlas fis-sena ta' 1129 skud, 7 rbgħajja u 4 ħabbiet, li dak iż-żmien kienu jgħibu 100 lira ingliza. Dawn il-flus, lilu mħallsa mill-Kaxxa ta' Malta, dam imexmixon sakemm miet f'Artu fl-1843.

L-aħħar Gazzetta tal-Gvern li fha nsibu miġjub isem Vitor Barzoni, bħala Editur tagħha, huwa dak il-għadd 53 li ħareġ fl-20 ta' Ottubru 1814. B'dan kollu, għalkemm isem Barzoni ma baqax jidher iżjed fil-Gazzetta, dan baqa' jaħseb għal kitba tagħha bħal qabel. Izda billi s-Segretarju ta' l-Istat, fl-14 ta' Frar 1815, baġħat iġħarraf lill-Gvernatur li jista' jitlaq l-Editur tal-Gazzetta, Barzoni kien mitluq mix-xogħol li kellu. U l-100 lira fis-sena li tawh, bdiet tghoddlu mill-1 ta' Gwunju 1815.

(Fadal)

Etnologické Materiále z Jihozápadu U.S.A Napsal FRANTISEK
POSPISIL, Brno 1932 (Ethnological Material from the South-
West of the U.S.A. by Fr. Pospisil).

Jistaghǧbu l-qarrejja tagħna jaqraw imħabbar dan il-ktieb miktub bi lsien li ma jifhmux, imma jifirliu xħin ingħarrfuhom li l-kittieb talabna hu n-nifsu nsemmu l-ktieb tiegħu f'xi rivista Maltija tal-Università. U aħna lqajnieha x-xewqa tal-Professor Pospisil u għalkemm ma nifhmux kelma waħida mill-ktieb, nistgħu nieħdu xi ħjiel ta' dak li fih u tas-siwi tiegħu mill-werrej ingliz fi tmiem il-ktieb.

Imrawwem tajjeb fi għilm il-ǧnus b'taǧħlilim u tħarriǧ u bi tkixxif fuq ħafna mill-ǧnus tal-Ewropa, il-Prof. Pospisil jeħodna u jmexxina f'medda art kbira ǧol-lbič tal-Istati Uniti u jgħarrarfna x'għadda minn għaliha u minn għala l-ǧnus li għammru fiha mill-eqdem żmenijiet sal-lum. Jurina t-tifsila ta' dik l-art bil-wedien, bix-xmajjar, bl-iǧbla, bis-siǧar, bil-bhejjem, jikxef il-fdalijiet qodma ta' fuħħar midfun taħt l-art, jifli u jqis il-għamla u d-daqs tar-ras, jagħraf id-drawwiet u t-twemmin ta' dawk in-nies. U dan kollu wara safra twila f'dik l-art u bil-għajnuna ta' ħafna mużewwijiet u biblijoteki tal-Ewropa u tal-Amērka. Il-ktieb imżejjen b'aktar minn 400 stampa li jgħinu u jħaffu ħafna l-qari.

Ftit hi magħrufa fostna din il-fergħa tal-għerf, li hi għilm il-ǧnus, imma l-fejda tagħha li mill-aqwa, għax hi tqabbadna t-triq biex nagħharfu kif inhuma nsenslin bejniethom u kif inhuma mnisslin wieħed mill-ieħor il-ǧnus kollha tad-dinja, li, fl-aħħar mill-aħħar, ħarǧu kollha minn nisel wieħed u minn bejta waħida fl-Asja ż-Żgħira. F'din it-triq mexa Patri Manwel Magri tagħna li ǧema' b'sabar kbir ħafna ħrejjef Maltin qodma, qabbilhom bejniethom, għasar minnhom it-twemmin u d-drawwiet ta' misserijietna, xebbaħhom mal-ħrejjef u mat-twemmin ta' ǧnus oħra qodma, biex ifutex il-fergħa li minnha ħiereǧ il-ǧens Malti.

U dan il-għerf jifla d-dija tiegħu fuq l-eqdem ǧrajja tad-dinja. U għalhekk aħna ngħożżuh u nfaħħru l-dawk il-għorrief qalbiena li, bħal Dr. Pospisil, ma jaqtgħux qalbhom u la minn safar twil u wiegħri u l-anqas minn xogħol tqil u iebes.

P. P. SAYDON.

KOTBA LI BGĦTULNA

GALEA A. M. *Dun Bosco Kaddis!* faċċ. 128, Salesjani, 1934.

Mhix ħajja ta' San Ġwann Bosco, imma ġabra ta' tagħlim
għaž-żgħir, u għall-kb̄ar ukoll, fuq il-ħedma tiegħu u tax-
Xirka tiegħu, u tagħlim ieħor ta' fejda kbira għall-ħajja
nisranija.

The Teacher, Jannar 1935.

Tishib

**6d. kull sitt xhur
1s. kull sena
Kopja wahda sold
Ghal barra minn
Malta id-doppju.**